

ስርዓት ህግደፍ አብ ከባቢታት ኩናማ ግፋ አካይዱ

ስርዓት ህግደፍ ብዕለት 10/01/2017 አብ ከተማ ባረንቱ ግፋ ከም ዘካየደ ተፈሊጡ። ህግደፍ ነዚ ግፋ ለይቲ ሰዓት 10:00 ጀሚሩ ኣብ እንዳ መስተ፣ መዋፊሪ መኪናታት፣ ዕዳጋን ብምድባይ ግፋ ከም ዘካየደ ካብ መቐለዊ መሬት ኩናማ ኤርትራ ዝመጸና ዜና ሓቢሩ።

ብተመሳሳሊ ብዕለት 12/12/2016 ኣብ ቀሸት ቢራርን በዛ ዕለት ኣብ ንኡዝ ዘባ መንደፊራ ብተመሳሳሊ ግፋ ከም ዘካየደ እቲ ደንጊዩ ዝመጸና ዜና ሓቢሩ። ምስዚ ዝተኣሳሰር ዜና ብዕለት 22/12/2016 ኣብ ባረንቱ፣ ቢንቢልና፣ ዓዲ ባረ እውን ሰፊሕ ግፋ ከም ዘካየደን ነቶም ዝገፈፎም ንመደበር ታዕሊም ኳዕላይ ከም ዝወሰዱም እቲ ዜና ወሲኹ ሓቢሩ።

ብካልእ ዜና ስርዓት ህግደፍ ንብሄረ ኩናማ ካብ ከተማታት መሊኡ ናይ ምጥፋእ ስጉምቲ ድሕሪ ምውሳድ፣ ሕጂ ከኣ ኣብ ቁሸታቱን ዘሊቁ ብምእታው ዝተፈላለየ ምስምሳት ብምፍጣር ሰዓብቱን ዑሱባቱ ንምስፋር ይነጥፍ ከም ዘሎ ተፈሊጡ። በዚ መሰረት ብዕለት 27/01/2017 ስርዓት ህግደፍ ሰራዊት ብምስዳድ ንተቀማጦ ቁሸት ኣሊዲሺላ፣ ኣብዚ ከባቢ ደቂ ኣንስትዮ ክንርኢ ኣይንደልን ኢልናኩምዶ ኣይነበርናን ብዝብል ጉልባብ ካብ መረብቶም የፈናቕሎምን ይሰጎምን ከም ዘሎ እቲ ዝመጸና ዜና ኣረጋጊጹ። ሎሚ ዋና ከተማ ብሄረ ኩናማ ዝኾነት ባረንቱ ደቂ ኣባት ዝኾነ ኣባላት ኩናማ ብኣጸብዕቲ ኣብ ዝቁጸሩሉ ብርኪ ከም ዝበጽሑ ምንም ምስክር ዘድልዮ ጉዳይ ኣይኮነን። ስርዓት ህግደፍ ብሄረ ኩናማ ንምጽናትን ካብ መረብቱ ብምፍንቓል ንክስደድ ብምድፍፋእ ኣብ ከቢድ ናይ ህላዌ ሓደጋ ኣሳጢሑዎ ከም ዝርከብ ሓደን ክልተን ዝበሃሎ ኣይኮነን።

ስርዓት ህግደፍ አብ ልዕሊ ብሄረ ኩናማ ከቢድ ግፍዒ ይፍጽም ከም ዘሎ ተፈሊጡ

ዲክታቶሪያዊ ስርዓት ህግደፍ ንብሄረ ኩናማ ካብ ናብን ተንቀሳቂሱ ዕለታዊ ዘድልዮ ሸቀጣሸቀጥ ንክይገዝኡን ንክይልውጥ ሓይሩ ንምሓዝ ይነጥፍ ከም ዘሎ እቲ ዝመጸና ዜና ሓቢሩ። እቲ ዝመጸና ዜና ከም ዝሓበሮ ስርዓት ህግደፍ ብዕለት 04/01/2017 ዕዳጋ ቱካ መጺኦም ንክሸምቱን ንክልውጡን እስቤዛ ንምግዛእ ንዝመጹ ኣባላት ብሄረ ኩናማ ሰራዊቱ ብምውራድ ከም ዝበታተኖምን ካብቲ ቦታ እንዳቀጥቀጠ ከም ዘባረርም እቲ ዝመጸና ዜና ሓቢሩ። ካብዚ ዕግርግር ንምምላጥ ዝሃደም ዝነበረ ተወላዳይ ቁሸት ኡጋና መንገዲ ንምቁራጽ ክብል ብቶታ መኪና እግሩ ከም ዝተስበርን ክሳብ ሕጂ ኣብ ምንታይ ኩነታት ከም ዝርከብ ዝተፈልጠ የለን።

ብካልእ ዜና ዲክታቶሪያዊ ስርዓት ህግደፍ ሃብቲ ህዝቢ ኣብ ትሕቲ ቁጽጽሩ ንምእታውን ንምቁጽጸር ዘውጹ ሕጊ ንምትግባር ብዑሱባቱ ኣብ ህዝቢ ኣኼባታት የካይድ ከም ዘሎ ተፈሊጡ። በዚ መሰረት ብዕለት 6/01/2017 ኣመሓዳሪ ካርካሻ ዑሱብ ሉተር ሙሳ ንተቀማጦ ካርካሻ፣ ኡጉሙ፣ ታይካናባ ኣኼባ ከም ዘካየደሎም ተፈሊጡ። ቀንዲ ዕላማ ናይዚ ኣኼባ ግብሪ መሬትን እንስሳ ዜበትን ዝምልከት ኮይኑ፡ ንሓንቲ ሄክታር 150.00 ናቕፋ፣ ንገመል 100.00፣ ንክብቲ 50.00፣ ኣድጊ 25.00 ፣ ጠለ በግዕ 13.00 ናቕፋ ንክኸፍሉ ዘገደድ መምርሒ ከም ዝሃበም ተፈሊጡ። ኮይኑ ግን ህዝቢ ነዚ እኮይ ግበታ እዚ ከም ዘይተቐበሎ እቲ ዝመጸና ዜና ወሲኹ ሓቢሩ።